

(ബി) അനുവദിച്ച വായ്പയും തുകയും ജില്ല തിരിച്ച് വിശദമാക്കാമോ?

(എ&ബി) വ്യക്തമാക്കാം. വിദ്യാതരംഗിണി വായ്പ പ്രകാരം സംസ്ഥാനമൊട്ടാകെ 86270 വായ്പകളിലായി 83,40,62,813 രൂപ അനുവദിച്ചിട്ടുണ്ട്. അനുവദിച്ച വായ്പയുടെ ജില്ല തിരിച്ചുള്ള വിവരങ്ങൾ അനുബന്ധമായി\* ചേർക്കുന്നു.

#### സഹകരണ സംഘങ്ങളിൽ നിന്നെടുക്കുന്ന വായ്പകൾ

348 (733) ശ്രീ. പി. വി. അൻവർ: താഴെക്കാണുന്ന ചോദ്യങ്ങൾക്ക് സഹകരണ-രജിസ്ട്രേഷൻ വകുപ്പുമന്ത്രി സദയം മറുപടി നൽകുമോ:

(എ) സഹകരണസംഘങ്ങളിൽനിന്ന് വായ്പ എടുത്ത് തിരിച്ചടയ്ക്കാതെ സംഘങ്ങൾക്ക് സാമ്പത്തിക നഷ്ടം വരുത്തിയവർക്കോ വ്യക്തിപരമായി കുടിശ്ശിക വരുത്തിയവർക്കോ അർബൻ സഹകരണ ബാങ്കുകളുടെ ഭരണസമിതിയംഗമാകാൻ കഴിയില്ലെന്ന നിർദ്ദേശം/ഉത്തരവ് റിസർവ് ബാങ്ക് ഓഫ് ഇന്ത്യ പുറപ്പെടുവിച്ചിട്ടുണ്ടോ?

ഉണ്ട്. ബാങ്കിംഗ് റെഗുലേഷൻ നിയമത്തിൽ 2020-ൽ ഭേദഗതി വരുത്തുകയും ടി ഭേദഗതി 26-9-2020 മുതൽ അർബൻ സഹകരണ ബാങ്കുകൾക്ക് ബാധകമാക്കുകയും ചെയ്തിട്ടുണ്ട്.

(ബി) സഹകരണസംഘം നിയമാവലിയിൽ മേൽ വിഷയങ്ങൾ പ്രതിപാദിച്ചിട്ടുണ്ടോ; ഉണ്ടെങ്കിൽ ഏതെല്ലാം വകുപ്പുകളിലാണ് ഇക്കാര്യങ്ങൾ സൂചിപ്പിച്ചിട്ടുള്ളത്; ആയതിന്റെ രേഖാമൂലമുള്ള പകർപ്പുകൾ ലഭ്യമാക്കാമോ?

1969-ലെ കേരള സഹകരണ സംഘം ചട്ടങ്ങളിലെ ചട്ടം 44(1)(c)-ൽ ഏതെങ്കിലും സഹകരണ സംഘത്തിൽനിന്നും സ്വന്തമായി വായ്പ എടുത്ത ഇനത്തിലോ, ജാമ്യം നിന്ന നിലയിലോ സംഘത്തിന്റെ ബൈലോയിൽ പറഞ്ഞിട്ടുള്ള കാലയളവോ, അപ്രകാരമല്ലാത്ത കേസുകളിൽ മൂന്നു മാസത്തിൽ കൂടുതലായ കുടിശ്ശിക വരുത്തുകയോ ചെയ്ത വ്യക്തിയാണെങ്കിലും അല്ലെങ്കിൽ ആ സംഘത്തിലോ മറ്റേതെങ്കിലും സംഘത്തിലോ കുടിശ്ശിക വരുത്തിയ വ്യക്തിയാണെങ്കിലും വകുപ്പ് 28 അനുസരിച്ച് സംഘത്തിന്റെ ഭരണസമിതി അംഗമായി നിയമിതനാകാനോ തെരഞ്ഞെടുക്കപ്പെടാനോ പാടില്ലെന്ന് വ്യവസ്ഥ ചെയ്തിട്ടുണ്ട്. ചട്ടം 44 വ്യവസ്ഥയുടെ പകർപ്പ് ഉള്ളടക്കം ചെയ്യുന്നു\*.

(സി) ചാരിറ്റബിൾ സംഘങ്ങളുടെ പേരിൽ സഹകരണ സംഘങ്ങളിൽ നിന്നും എടുക്കുന്ന വായ്പകൾ പൂർണ്ണമായും എഴുതിത്തള്ളുന്നത് നിയമപരമാണോ; ഇങ്ങനെ എഴുതിത്തള്ളുന്നതുകൊണ്ട് സംഘത്തിനുണ്ടാകുന്ന സാമ്പത്തിക നഷ്ടത്തിന് വായ്പ കൈപ്പറ്റിയ ചാരിറ്റബിൾ സംഘങ്ങളുടെ ഭരണസമിതി അംഗങ്ങൾ നിയമപരമായി ഉത്തരവാദികളാകുമോ; വ്യക്തമാക്കാമോ?

\* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

സഹകരണ സംഘങ്ങളിൽനിന്നും എടുക്കുന്ന വായ്പകളിൽ തുക ഇഴുപ്പാക്കാൻ കഴിയാത്ത സാഹചര്യത്തിൽ ബന്ധപ്പെട്ട വ്യവസ്ഥകൾ പാലിച്ചുകൊണ്ട് സംഘങ്ങൾക്ക് വായ്പ എഴുതിത്തള്ളാവുന്നതാണ്. ഇപ്രകാരം വായ്പ എഴുതിത്തള്ളാനുണ്ടായ സാഹചര്യം വിശദമായി പരിശോധിച്ചാൽ മാത്രമേ ചാരിറ്റബിൾ സംഘങ്ങളുടെ ഭരണസമിതി അംഗങ്ങൾ ഉത്തരവാദികളാകുമോ എന്ന് പറയാൻ കഴിയുകയുള്ളൂ.

(ഡി) വായ്പ എഴുതിത്തള്ളുന്നതിന് സഹകരണസംഘം ഭരണസമിതി എടുക്കുന്ന തീരുമാനങ്ങൾക്ക് സഹകരണസംഘം അസിസ്റ്റന്റ് രജിസ്ട്രാറുടെയും ജില്ലാ സഹകരണസംഘം ജോയിന്റ് രജിസ്ട്രാറുടെയും അനുമതി ആവശ്യമാണോയെന്നും വായ്പ എഴുതിത്തള്ളുന്ന വിവരം സഹകരണ വകുപ്പിൽ അറിയിക്കേണ്ടതുണ്ടോയെന്നും വിശദമാക്കാമോ; സഹകരണ നിയമങ്ങളിലെ ഏതെല്ലാം വകുപ്പുകൾ അനുസരിച്ചാണ് ഇക്കാര്യങ്ങൾ ചെയ്യേണ്ടതെന്നും അറിയിക്കാമോ?

സഹകരണ സംഘങ്ങളിലെ കാർഷിക/കാർഷികേതര കടങ്ങൾ എഴുതിത്തള്ളുന്നതിന് സർക്കാരിനോ രജിസ്ട്രാർക്കോ അല്ലാതെ മറ്റ് അധികാര സ്ഥാപനത്തിനോ കമ്മീഷനോ അധികാരമില്ലാത്തതാണെന്ന് സഹകരണ സംഘം നിയമത്തിലെ വകുപ്പ് 74F-ൽ പ്രതിപാദിക്കുന്നുണ്ട്. കേരള സഹകരണ സംഘം ചട്ടങ്ങളിലെ ചട്ടം 62 പ്രകാരം പിരിഞ്ഞുകിട്ടാൻ സാധ്യതയില്ലെന്ന് ബോധ്യമായ വായ്പയും അവയുടെ പലിശയും 63-ാം വകുപ്പ് പ്രകാരം നിയമിതനായ ഓഡിറ്ററുടെ ക്രമപ്രകാരമുള്ള സാക്ഷ്യപ്പെടുത്തലോടും പൊതുയോഗത്തിന്റെ അംഗീകാരവും രജിസ്ട്രാറുടെ അനുവാദത്തോടെയും എഴുതിത്തള്ളാവുന്നതാണ്. ബന്ധപ്പെട്ട സംഘം, ധനസഹായ ബാങ്കിൽനിന്നും കടം വാങ്ങിയിട്ടുണ്ടെങ്കിൽ അപ്രകാരം എഴുതിത്തള്ളുന്നതിനുള്ള അംഗീകാരം നൽകുന്നതിനുമുമ്പ് ധനസഹായ ബാങ്കിന്റെ അഭിപ്രായം വാങ്ങിയിരിക്കേണ്ടതാണ്. മേൽപ്രകാരം വായ്പ എഴുതിത്തള്ളുന്നതിനുള്ള സംഘം ഭരണസമിതി തീരുമാനം, ആവശ്യമായ അനുബന്ധങ്ങൾ എന്നിവ സഹിതം അപേക്ഷ ബന്ധപ്പെട്ട സഹകരണ സംഘം അസിസ്റ്റന്റ് രജിസ്ട്രാർ (ജനറൽ) ആഫീസ് മുഖാന്തരം ജില്ലാ ജോയിന്റ് രജിസ്ട്രാർക്കോ സഹകരണ സംഘം രജിസ്ട്രാർക്കോ അനുമതിക്കായി സമർപ്പിക്കേണ്ടതാണ്.

(ഇ) സഹകരണസംഘങ്ങളിലെ വായ്പകൾ എഴുതിത്തള്ളുന്നതിന്റെ നടപടിക്രമങ്ങൾ വിശദമാക്കാമോ?

കേരള സഹകരണ സംഘം ചട്ടങ്ങളിലെ ചട്ടം 62 പ്രകാരം പിരിഞ്ഞുകിട്ടാൻ സാധ്യതയില്ലെന്ന് ബോധ്യമായ വായ്പയും അവയുടെ പലിശയും 63-ാം വകുപ്പ് പ്രകാരം നിയമിതനായ ആഡിറ്ററുടെ ക്രമപ്രകാരമുള്ള സാക്ഷ്യപ്പെടുത്തലോടും പൊതുയോഗത്തിന്റെ അംഗീകാരവും രജിസ്ട്രാറുടെ അനുവാദത്തോടെയും എഴുതിത്തള്ളാവുന്നതാണ്. ആയതിനുള്ള സംഘം ഭരണസമിതി തീരുമാനം കൈക്കൊണ്ട് ആവശ്യമായ മറ്റ് അനുബന്ധങ്ങൾ സഹിതം അപേക്ഷ ബന്ധപ്പെട്ട സഹകരണ സംഘം അസിസ്റ്റന്റ് രജിസ്ട്രാർ (ജനറൽ) ആഫീസ് മുഖാന്തരം ജില്ലാ ജോയിന്റ് രജിസ്ട്രാർക്കോ സഹകരണ സംഘം രജിസ്ട്രാർക്കോ അനുമതിക്കായി സമർപ്പിക്കേണ്ടതാണ്.

### റിസ്ക് ഫണ്ട്

349 (734) ശ്രീമതി യു. പ്രതിഭ: താഴെക്കാണുന്ന ചോദ്യങ്ങൾക്ക് സഹകരണ-രജിസ്ട്രേഷൻ വകുപ്പുമന്ത്രി സദയം മറുപടി നൽകുമോ:

(എ) സഹകരണ ബാങ്കുകളിൽ നിന്നും വായ്പ എടുത്തതിനുശേഷം മരണപ്പെടുന്നവർക്ക് നൽകുന്ന റിസ്ക് ഫണ്ടിന്റെ വിശദാംശങ്ങൾ ലഭ്യമാക്കാമോ?

വായ്പക്കാരൻ മരണപ്പെട്ടാൽ കേരള സഹകരണ റിസ്ക് ഫണ്ട് പദ്ധതി നിയമാവലി പ്രകാരം അന്നേ ദിവസം ബാക്കി നിൽപ്പുള്ള വായ്പ മുതലിൽ പരമാവധി 2 ലക്ഷം രൂപയും, വായ്പ എടുത്തശേഷം മാർക്കരോഗം പിടിപെടുകയും വായ്പാബാധ്യതകൾ തീർക്കാൻ കഴിയാതെ വരുന്നതുമായ വായ്പക്കാർക്ക് വായ്പ ബാക്കിനിൽപ്പ് മുതലിനത്തിൽ പരമാവധി ചികിത്സ ധനസഹായമായി 1 ലക്ഷം രൂപയും അനുവദിച്ചുവരുന്നു. ആയതിലേയ്ക്ക് വായ്പത്തുകയുടെ 0.5% എന്ന നിരക്കിൽ കുറഞ്ഞത് 100 രൂപയും കൂടിയത് 1,000 രൂപയും വായ്പക്കാരനിൽനിന്നും ഈടാക്കി ബോർഡിലേയ്ക്ക് അടവാക്കേണ്ടതാണ്.

(ബി) ഗുരുതരരോഗം ബാധിച്ചവരെ ഈ പദ്ധതിയിൽ ഉൾപ്പെടുത്താറുണ്ടോ; ഇതിന്റെ മാനദണ്ഡങ്ങൾ വിശദമാക്കാമോ?

കേരള സഹകരണ റിസ്ക് ഫണ്ട് പദ്ധതി നിയമാവലിയിൽ പ്രതിപാദിച്ചിട്ടുള്ള മാർക രോഗങ്ങൾ ബാധിച്ചിട്ടുള്ള വായ്പക്കാർക്ക് റിസ്ക് ഫണ്ട് ചികിത്സാ ധനസഹായം ബോർഡിൽനിന്നും അനുവദിച്ചുവരുന്നുണ്ട്. ആയതിന്റെ മാനദണ്ഡങ്ങൾ ചുവടെ ചേർക്കുന്നു.